

आकाशवाणी मध्यप्रदेश
प्रादेशिक समाचार
दिनांक : 12.01.2026 समय : 07.10PM

मुख्य समाचार,

- प्रधानमंत्री नरेंद्र मोदी और जर्मनी के चांसलर फ्रिड्रिख मर्ज़ के बीच गांधीनगर में द्विपक्षीय वार्ता।
- केंद्रीय बजट 2026-27 अगले महीने की पहली तारीख को लोकसभा में पेश होगा।
- स्वदेशी रक्षा तकनीक में बड़ी सफलता, फायर एंड फॉरगेट एंटी-टैंक मिसाइल का सफल परीक्षण।
- स्वामी विवेकानंद जयंती के मौके पर प्रदेशभर में सामूहिक सूर्य नमस्कार कार्यक्रम आयोजित।

द्विपक्षीय वार्ता

प्रधानमंत्री नरेंद्र मोदी और जर्मनी के चांसलर फ्रेडरिक मर्ज़ के बीच आज गांधीनगर के महात्मा मंदिर कनवेंशन सेंटर में द्विपक्षीय वार्ता हुई। चांसलर फ्रेडरिक मर्ज़ के साथ संयुक्त वक्तव्य में प्रधानमंत्री ने कहा कि यह उनकी भारत और एशिया की पहली यात्रा है, जो भारत के साथ संबंधों के महत्व को दर्शाती है। प्रधानमंत्री ने बताया कि भारत और जर्मनी ने रणनीतिक साझेदारी के 25 वर्ष और राजनयिक संबंधों के 75 वर्ष पूरे किए हैं। उन्होंने कहा कि दोनों देशों के बीच बढ़ता व्यापार और निवेश सहयोग को नई गति दे रहा है।

इस अवसर पर दोनों देशों के बीच कई समझौता ज्ञापनों का आदान-प्रदान भी हुआ।

केंद्रीय बजट

केंद्रीय बजट 2026-27 अगले महीने की पहली तारीख को लोकसभा में पेश किया जाएगा। संसद का बजट सत्र इस महीने की 28 तारीख से शुरू होकर 2 अप्रैल तक चलेगा। राष्ट्रपति द्रौपदी मुर्मू ने केंद्र सरकार की सिफारिश पर 2026 के बजट सत्र के लिए संसद के दोनों सदन को बुलाने की मंजूरी दे दी है। लोकसभा अध्यक्ष ओम बिरला ने आज नई दिल्ली में संवाददाता सम्मेलन में एक सवाल के जवाब में बताया कि सदन में बजट पेश करने की प्रक्रिया एक फरवरी को सबेरे 11 बजे शुरू होगी।

मध्यप्रदेश स्टार्ट-अप्स समिट 2026

मुख्यमंत्री डॉ. मोहन यादव ने आज भोपाल के रवींद्र भवन में आयोजित “मध्यप्रदेश स्टार्ट-अप्स समिट 2026” के दूसरे दिन के कार्यक्रम की शुरुआत की। उन्होंने दीप प्रज्वलन कर कार्यक्रम का शुभारंभ किया। इस मौके पर मुख्यमंत्री ने स्टार्ट-अप्स द्वारा तैयार की गई नई और आधुनिक तकनीकों पर आधारित स्टार्ट-अप और इनोवेशन प्रदर्शनी का उद्घाटन किया और वहाँ लगाए गए स्टॉल्स का अवलोकन भी किया।

शिवराज सिंह चौहान

केंद्रीय कृषि एवं किसान कल्याण और ग्रामीण विकास मंत्री शिवराज सिंह चौहान ने सोमवार को विकसित भारत यंग लीडर्स डायलॉग 2026 के तहत भारत मंडपम में देशभर से आए युवा नेताओं से संवाद किया। युवाओं को संबोधित करते हुए श्री चौहान ने कहा कि राष्ट्र निर्माण में उद्देश्यपूर्ण जीवन और सामूहिक जिम्मेदारी का विशेष महत्व है। उन्होंने भारतीय सभ्यता के मूल्यों का उल्लेख करते हुए कहा कि जब जीवन समाज और देश की सेवा को समर्पित होता है, तभी उसे सही अर्थ मिलता है।

मिसाइल का सफल परीक्षण

भारत ने स्वदेशी रक्षा तकनीक की दिशा में एक और बड़ी सफलता हासिल की है। तीसरी पीढ़ी की फायर एंड फॉरगेट श्रेणी की मैन पोर्टेबल एंटी-टैंक मिसाइल का सफल परीक्षण किया गया है। रक्षा अनुसंधान एवं विकास संगठन, यानी डीआरडीओ के अनुसार, इस मिसाइल का उड़ान परीक्षण एक चलते हुए लक्ष्य पर किया गया, जो पूरी तरह सफल रहा।

सूर्य नमस्कार

स्वामी विवेकानंद जी की जयंती राष्ट्रीय युवा दिवस पर आज प्रदेश भर में सूर्य नमस्कार के कार्यक्रम आयोजित किए गए। मुख्यमंत्री डॉ. मोहन यादव ने भोपाल के सुभाष स्कूल के विद्यार्थियों के साथ सूर्य नमस्कार किया। इस अवसर पर मुख्यमंत्री डॉ. यादव ने कहा है कि स्वामी विवेकानंद जी ने अपने विचारों से राष्ट्र के युवाओं में नई ऊर्जा का संचार किया। उन्होंने कहा कि योग हमारी भारतीय परंपरा का हिस्सा है। सूर्य नमस्कार की यौगिक क्रियाएं हमारे संपूर्ण जीवन का निचोड़ है। यह केवल एक शारीरिक व्यायाम नहीं है, बल्कि हमारे जीवन को सामान्यता से उत्कृष्टता की ओर लेकर जाने का बड़ा माध्यम है।

वहीं मध्यप्रदेश स्कूल शिक्षा मंत्री उदय प्रताप सिंह ने नरसिंहपुर जिले के राजमार्ग स्थित स्कूल में, केन्द्रीय सामाजिक न्याय मंत्री वीरेन्द्र कुमार ने टीकमगढ़ में, केन्द्रीय जनजातीय कार्य राज्य मंत्री दुर्गादास उईके ने बैतूल और केन्द्रीय महिला एवं बाल विकास राज्य मंत्री सावित्री

ठाकुर धार में सूर्य नमस्कार किया। उज्जैन में जिला स्तरीय कार्यक्रम में 4000 से अधिक विद्यार्थियों ने सामूहिक सूर्य नमस्कार किया। नीमच, झाबुआ, ग्वालियर, आगरमालवा, छतरपुर, सीधी, v'kksduxj, lhgsj lfgr vU; ftyksa में भी bl अवसर पर dk;Zdzeksa का आयोजन किया गया।

अभ्युदय अभियान

मुख्यमंत्री डॉ. मोहन यादव ने भोपाल के कुशाभाऊ ठाकरे सभागार में आयोजित एक कार्यक्रम में भाग लिया। इस दौरान उन्होंने 'ग्रामोदय से अभ्युदय मध्यप्रदेश' अभियान की शुरुआत की। यह अभियान आज से 26 जनवरी 2026 तक चलेगा।

भारत-जीरामजी योजना

केन्द्रीय मंत्री ज्योतिरादित्य सिंधिया ने कहा कि प्रधानमंत्री नरेन्द्र मोदी के नेतृत्व में विकसित भारत जीरामजी बिल श्रमिकों के हित में एक ऐतिहासिक और दूरदर्शी कदम है। उन्होंने कहा कि 1.51 लाख करोड़ रुपये से अधिक के प्रावधान के साथ यह कानून विकसित गांव विकसित भारत के संकल्प को ज़मीन पर उतारने की ठोस गारंटी है।

मध्य प्रदेश की पिछड़ा वर्ग एवं सीहोर जिले की प्रभारी मंत्री कृष्णा गौर ने आज कहा कि विकसित भारत-जीरामजी योजना केवल रोजगार नहीं, बल्कि स्थायी आजीविका की गारंटी है। उन्होंने कहा कि यह योजना गरीबों, जनजातीय और पिछड़े वर्ग के लोगों को रोजगार देकर ग्रामीण भारत को आत्मनिर्भर बनाएगी।

मौसम

राज्य में सर्द हवाओं ने ठिठुरन बढ़ा दी है, जिसमें ग्वालियर-चंबल संभाग सबसे ज्यादा प्रभावित है। यहां दिन और रात दोनों समय कड़ाके की ठंड बनी हुई है। मौसम विभाग के मुताबिक, अगले चार दिनों तक मौसम में कोई खास बदलाव नहीं होगा। भोपाल और इंदौर में भी न्यूनतम तापमान 10 डिग्री सेल्सियस से नीचे बने रहने की संभावना है। मौसम विभाग का कहना है कि ग्वालियर-चंबल संभाग प्रदेश के उत्तरी और ऊपरी हिस्से में स्थित होने के कारण यहां ठंड का असर अधिक है।

महिला प्रीमियर लीग

महिला प्रीमियर लीग- डब्ल्यूपीएल क्रिकेट में, रॉयल चैलेंजर्स बेंगलुरु का सामना यूपी वॉरियर्स से होगा। यह मैच कुछ ही देर में नवी मुंबई के डी. वाई. पाटिल स्पोर्ट्स अकादमी में खेला जाएगा। रॉयल चैलेंजर्स बेंगलुरु इसी मैदान पर मुंबई इंडियंस के खिलाफ पहले मैच में 3 विकेट की अपनी जीत का सिलसिला जारी रखना चाहेगी। वहीं, यूपी वॉरियर्स शनिवार को मौजूदा चैंपियन गुजरात जायंट्स से मिली हार के बाद वापसी करने की कोशिश करेगी।

संक्षिप्त समाचार

- मुख्यमंत्री डॉ. मोहन यादव 15 जनवरी को नर्मदापुरम जिले के माखननगर में आयोजित होने वाली आमसभा के माध्यम से लाडली बहना योजना की हितग्राहियों के बैंक खातों में सिंगल क्लिक से राशि अंतरित करेंगे।
- भोपाल में खेलो एमपी यूथ गेम्स का शुभारंभ 13 जनवरी को शाम 6 बजे बड़े तालाब स्थित बोट क्लब पर होने जा रहा है। कार्यक्रम को लेकर मंत्री विश्वास सारंग ने आयोजन स्थल का निरीक्षण कर तैयारियों का जायजा लिया।
- बैतूल कलेक्टर ने जिले में नेशनल हाइवे सहित सभी प्रमुख सड़क मार्गों पर सड़क सुरक्षा के सभी आवश्यक उपाय प्राथमिकता से सुनिश्चित किए जाने के निर्देश दिए हैं।
- राजगढ़ में स्वच्छ जल अभियान की मुहिम चलाई गई। जिसमें नगर के फिल्टर प्लांट की साफ सफाई कराई गई और साथ ही नगर के सार्वजनिक स्थान की टंकियों की साफ सफाई का अभियान चलाया गया।
- राज्य शासन ने भोपाल जिले के लिए वर्ष के चार स्थानीय अवकाशों की घोषणा कर दी है। इसके तहत मकर संक्रांति, अनंत चतुर्दशी, महानवमी और भोपाल गैस त्रासदी बरसी दिवस पर भोपाल में स्थानीय अवकाश रहेगा।
- आगरमालवा जिले में कल कृषक कल्याण वर्ष का शुभारंभ कृषि विज्ञान केंद्र में हुआ। इस मौके पर चार कृषि रथ को हरी झंडी दिखाकर रवाना किया गया। कार्यक्रम कृषकों को कृषि की नई तकनीकी की जानकारी दी गई।
